

ఓడిపోయాక

“ మర్నీపోరు కదూ ” అంది భానుమతి తలుపు వరకూ వచ్చి. అలాగే అన్నట్టు తలూపి, తలుపు తీసుకొని వెళ్ళిపోయాడు. అతని జోళ్ళ శబ్దం వింటూ భానుమతి తలుపుకు జారబడి అలాగే వుండి పోయింది. నడవాలో ఓ నిముషంపాటు ఆగిపోయి మళ్ళీ శబ్దం వినిపించి క్రమంగా ఫేడౌట్ అయిపోయింది.

అతను వెళ్ళిపోయినా గదిలో యింకా సిగరెట్టు వాసన పోలేదు. ఫేనువేస్తే సిగరెట్టు నుసి గుప్పున కళ్ళలోకి దుమ్ములా కొట్టింది. భానుమతి కళ్ళునులుముకొంది. చేతివేళ్ళకి నిద్రమత్తు వెల్వెట్ లా తగిలి నట్టనిపించింది. ఆవలింతతో ఒళ్లు విరుచుకుంది. నీరసం నరాల్లోంచి మనసులోకి జలపాతంలా దూకుతోంది.

భానుమతి రెండు ఏపిల్ పళ్లు తిని మంచినీళ్లు తాగింది. నలిగి పోయిన పక్క నర్దుకుని నిస్సత్తువతో దానిమీద వాలిపోయింది. గత రెండు నెలల జీవితమూ మాటిమాటికీ గుర్తొస్తోంది. కాని గుర్తు చేసుకొనే ఓపికలేదు. ఓపిక వెనక ధైర్యం లేదు. ధైర్యం వెనక వెలుగులేదు. భయం, కోపం, అసహాయత. మాడిపోయిన వెలుగుదార్ల చిక్కులు వడిపోయిన చీకటి గజిబిబి అల్లిక. అలాటి దారిలో ఓతుగ్గా, నిస్త్రాణగా వెళ్లివెళ్లి ఎక్కడో దారితప్పి సొమ్మసిల్లిపోక

తప్పదు.

తలుపు తోసుకుని రత్నాబాయి గ్లాసుతో పాలు పట్టుకొచ్చింది. “ చలి వణికించేస్తోంటే ఫేను వేసుకున్నావేమిటి? తీసెయ్యనా, ఉదయానికి మళ్ళీ రొంప చేసేస్తుంది ” అంది.

భానుమతి ఏమీ మాట్లాడలేదు. అటు పక్కకి తిరిగి పడుకుంది. “ ఎందుకే పిల్లా అంత కోపం. ఇదిగో పాలు ఊబిలు మీద పెట్టున్నాను. వేడి వేడిగా వున్నప్పుడే తాగేవంటే వొంట్లో అలసటంతా ఎగిరిపోతుంది. ”

ఫేను ఆపేసి, దుప్పటి కప్పి, తలుపు దగ్గరగా చేరేసి వెళ్ళిపోయింది.

భానుమతికి ఇంకా ఆకలిగానే వుంది. పాలు తాగి మునుగునిండా కప్పేసుకుని నత్తలా ముడుచుకుపోయింది. వేడివేడి పాలు తాగడం వల్ల నిద్ర తేలిపోయినట్టుంది. కళ్ళ రెప్పల వెనక నీడలు కదులు తున్నాయి. మనసు పొరల కిందే ఆలోచనలు ప్రవహిస్తున్నాయి.

ఈయనైనా వుత్తరం రాస్తాడో లేదో : చాలా నమ్మకంగానే చెప్పాడు. ఎంతగానో జాలిపడ్డాడు. సానుభూతి చూపించాడు. ఆలా సానుభూతి చూపిస్తూనే, జాలిపడుతూనే, ఒంటిమీద మళ్ళీ మళ్ళీ అధికారం సంపాదించుకున్నాడు. ఇంతకు ముందూ యింతే. చాలా సార్లు జరిగింది. కాని యింతవరకు ఫలితం లేకపోయింది. కష్టం మాత్రమే మిగిలింది. తన అమాయకత్వాన్ని ఆసరా చేసుకుని అంతా లాభం పొందడానికే ప్రయత్నిస్తున్నారు. సాయపడేవాళ్ళే లేరు. అయినా ఏరోజు కారోజు ఆశపడక తప్పడంలేదు. నిరాశలోంచే ఆశ వుద్దుండేమో.

పూర్తిగా ఆలోచనల్లో కొట్టుకుపోకుండానే నిద్ర ఆమె మీదకి

వాలిపోయింది. నిర్సత్తువతో ముట్టుకుంటే వూడిపోయేట్టున్న అన్ని కీళ్ళ కూడళ్ళ లోంచీ పాకుతూ వచ్చి ఆలోచన ద్వారాల్ని, కంటి రెప్పల్ని ముడులేసి బిగించేసింది నిద్ర. చాలా రాత్రిళ్ళలాగే ఆ రాత్రికూడా ఆమెకు కలల్లేని మత్తు నిద్రలో మిగిలిన సగం రాత్రి గడిచిపోయింది.

ఉదయం బాగా ఎండెక్కేక గాని తెలివి రాలేదు. తెలివొచ్చినా వెంటనే మంచం మీంచి లేవాలనిపించలేదు. వొళ్ళంతా ఏ కీలు కాకీలు విడిపోయేట్టుగా వుంది. అలాగే మంచం మీద పడుకుని వుండిపోయింది భానుమతి.

రత్నాబాయి తలుపు తోసుకుని తొంగిచూసి మళ్ళీ దగ్గరకు చేరేస్తుండగా ఆ అలికిడికి కళ్లు తెరిచింది భానుమతి.

“ ఏమీ లేదు. ఊరికే వుంతు. అప్పుడే లేవటం ఎందుకులే. మరి కాస్సేపు పడుకో ” అని చెప్పి వెళ్లిపోయింది.

ఎవరిమీదా లేని యింత అభిమానం తనమీదెందుకో అర్థం కాకపోలేదు భానుమతికి. పిలిస్తే పరుగెత్తు కొచ్చి, అడక్కుండా అన్నీ అమర్చిపెట్టి తనని మహారాణిలా చూసే యీ అభిమానం శాశ్వతమని నమ్మేంత తెలివి తక్కువది కాదు ఆమె. అందుకే ముసలావిడ తియ్యగా మాట్లాడినప్పుడల్లా చటుక్కున గొంతు పట్టుకుని పిసికేసి గుడ్లు తేలేసే దాకా వదిలిపెట్టగూడదని వుంటుంది. కాని అది సాధ్యంకాదు. ఈ వయసులో కూడా గుండ్రాతిలాగా వుంటుందామె.

మరో అర్థగంట మంచం మీదే అటూ యిటూ దొర్లుతూ గడిపి మెల్లగా లేచింది. బాత్ రూమ్ కి వెళ్తోంటే రాధిక వేశాకోశం ఆడింది గాని భానుమతి పట్టించుకోలేదు. మామూలుగా పలకరించినట్టు తలెత్తి చిన్నవ్వు నవ్వేసి వెళ్లిపోయింది. ఎవర్నీ నమ్మేట్టు లేదిక్కడ. ఒక్కొక్కప్పుడు తన నీడే తనని భయపెట్టున్నట్టుంటుంది.

అందుకని ఎవరికి దగ్గరగా వెళ్లాలన్నా భయమే. ఎవరయినా తనని చూసి నవ్వితే ప్రతిగా నవ్వడం. పలకరిస్తే పలకరించడంతప్ప తనంత తానుగా ఎవరితోనూ సన్నిహితంగా కలవదలుచుకో లేదు భానుమతి.

కాలకృత్యాలవీ పూర్తి చేసుకుని తన వొంటికి అంటుకున్న మైసూరు సేండిల్ తాజా వాసనని మత్తుగా పీల్చుకుంటూ అరమోడ్డు కళ్లతో గదిలో అడుగు పెట్టిన భానుమతికి పనిమనిషి గది వూడుస్తూ కనిపించింది. మంచం కింద నేల మీద చిందర వందరగా పడివున్న గుప్పెడు సిగరెట్లు పీకల్పి దగ్గరగా పోగెట్టి చేటలోకి ఎత్తుతోంది.

రాత్రి ఇన్ని సిగరెట్లు కాలాచా ఆయన! అని ఆశ్చర్య పోయింది భానుమతి. అంతకు పదింతలుగా, యిలాటి మనిషిని తను ఎలా భరించ గలిగానా అని కూడా విస్తుపోయింది.

ఏప్పేవెతే తనకు యిష్టంలేదో వాటన్నిటికీ క్రమక్రమంగా తను అలవాటు పడిపోతున్నానన్న విషయం ఆలోచించే సరికి నిలువెల్లా ఒకసారి ఆమె వణికిపోయింది. యిప్పటికే తాను ఎంతగానో మారి పోయింది. మరికొంత కాలం పోతే తనని తానే గుర్తుపట్టలేదేమో!

పనిమనిషి వెళ్లిపోయాక తలుపు దగ్గరగా చేరేసి వచ్చి కిటికీ ముందు కూచుంది భానుమతి. ఆ కిటికీలోంచి చూస్తే ఏమీ కనిపించదు — ఎదురుగా వున్న మేడ గోడ తప్ప. ఆ గోడకి కిటికీవున్నా అదెప్పుడూ తెరుచుకోదు. అందువల్ల కిటికీలోంచి ప్రాణంలేని, కదిలికలేని, మార్పులేని గోడ ఎప్పుడూ ఒకే మాదిరిగా అసహ్యంగా, అర్థరహితంగా కనిపించి మరీ విసుగు కలిగిస్తూ వుంది. అయినా భానుమతికి ఆ కిటికీలోంచి చూడకన్నా మరో కాలక్షేపం లేదు. ఏమీ తోచనప్పుడల్లా అదే కిటికీలోంచి, అదే ఆసక్తిలేని, అదే గోడను చూస్తూ వుండి పోతుంటుంది ఆమె.

అక్కడలా కూచున్నప్పుడు చూడ్డానికి ఏమీ వుండదు గనక ఆమె చుట్టూ ఆలోచనలు ముసురుకుంటాయి. ఆ చోటుకీ ఆలోచనలకీ లంకె వుంది. వాటినుంచి ఆమె తప్పించుకోలేదు.

సిగరెట్లు మీంచి చిన్నతనంలోకి రెక్క లూపుకుంటూ ఆలోచనలు ఎగిరిపోయాయి. ఎవరి చేతిరో సిగరెట్లు చూచినా తెల్లగొంగళి పురుగుల్ని చూసినట్టే వుండేది. అవంటే పరమ అసహ్యం. ఆ వాసన కూడా కీట్టదు. తలనొప్పి వచ్చేస్తుంది. మొన్నమొన్నటి వరకూ ఇంతే. హైస్కూల్లో చదువుకునేప్పటి మాట. ప్రియివేటు క్లాసు వుందంటే ఉదయం ఎనిమిదింటికే స్కూలుకి వచ్చేసింది. ఇంకా ఎవరూ రాలేదు. వాచ్మాన్ క్లాసు తెరిచి శుభ్రం చేస్తున్నాడు. అందాకా అలా ఎండలో నుంచుందామని రింగ్‌బెన్నిస్ ఆడుకునే కోర్టులోకి వెళ్లింది. అక్కడ రాజారాం, సుబ్బారావు కూచుని దొంగచాటుగా సిగరెట్లు కాలుస్తున్నారు. ఆమెను చూచి గతుక్కుమన్నాడు రాజారాం. “వుండు, మీ నాన్నతో చెప్తాను” అంది. వాళ్లిద్దరి యిళ్ళూ ఒకే వీధిలో దగ్గర దగ్గరగానే వున్నాయి. రాజారాంకి వాళ్లింట్లో చనువెక్కువ. సుబ్బారావుతో అంత పరిచయం లేదు.

ఇంట్లో చెప్పొద్దని ఎంతగానో బతిమాలుకున్నాడు రాజారాం. అప్పటినుంచీ అతన్ని ఎప్పుడైనా ఏడ్పించాలంటే “నువ్వు సిగరెట్లు కాలుస్తున్నావని మీ నాన్నతో చెప్పేస్తాను సుమా” అని భయపెడుతుండేది. అతను కొంతకాలం అలాగే భయపడుతుండేవాడు. తర్వాత తర్వాత “చెప్పుకుంటే చెప్పుకో” అని ఎదురు తిరిగేవాడు. అ తర్వాత అలా అనడం మానేసి ఆమె చూస్తుండగానే సిగరెట్లు తీసి కాల్చి ఆమెనే ఏడిపిస్తుండేవాడు. ఒకసారి ఆమెకు కోపంవచ్చి అతనితో మాట్లాడడం మానేసింది. అప్పటినుంచీ అతను ఆమె చూస్తుండగా

సిగరెట్లు కాలేవాడు కాదు. ఆమె చదువు స్కూల్ ఫైనల్ తో ఆఫ్ పోయి పట్నంలో కాలేజీ చదువు చదువుతున్నప్పుడు కూడా తన ఎదురుగా సిగరెట్లు కాలచానికి ఒప్పుకునేది కాదు. చివరికి అతను నగరంలో ఉద్యోగం చేస్తూ చాలా పెద్దవాడై పోయి ఎప్పుడైనా స్వగ్రామం వస్తే, అతనికి సిగరెట్లు కాలే అలవాటు ఎంత ఎక్కువైనా ఆమె ఎదుట కాలేవాడు కాదు. వచ్చినప్పుడల్లా ఆమెను చూడకుండా వెళ్లేవాడు కాదు. ఏదో వంకన వాళ్ళింటికి వెళ్ళి ఆమెను పలకరించి మరీ వచ్చేవాడు.

రాజారాంను గురించి ఆలోచిస్తోంటే ఆమెకు కళ్ళనీళ్ళు తిరిగాయి. ఏడుపొచ్చింది. అలాంటి తియ్యని అభిమానానికి తను నోచుకోలేకపోయింది. ఎంతో సాహసంతో తను చేసిన పని చివరకు యిలాంటి ఫలితాన్నిస్తుందని కలలో కూడా అనుకోలేదు. ఇప్పుడు ఏం చేయగలదు? ఏమీ చేయలేని అసహాయస్థితి తప్ప ఏం సుగిలిందని. చివరకు ఎలా అయిపోయింది తన బ్రతుకు :

రాధికా, 'రాంచిలుకా' బిలబిల్లాడుతూ వచ్చారు. భానుమతి చెక్కిళ్ళ మీంచి కన్నీరు కారడం చూసి—

“ ఏడవడం మర్చిపోయావనుకున్నానే. ఇంకా ఏడుస్తున్నా వేమిటి? ఏడిస్తే కన్నీళ్ళు కారడం తప్ప ఏం లాభంలేదు. మాలాగా నవ్వడం నేర్చుకుంటే ఎప్పటికన్నా బాగుపడ్తావు. పద, కాస్సేపు కేరమ్స్ ఆడుకుందాం ” అంటూ ఆమెను బలవంతంగా లేవదీసి చెవిలో గురగుసలాడి ఆమె నవ్వేవరకూ వొదిలిపెట్టలేదు.

నిజమే. ఇప్పుడు ఏడవడం మర్చిపోయింది. మొదట్లో ఆయితే రోజల్లా కళ్ళనీళ్లు పెట్టుకుంటూనే వుండేది. ఇప్పుడు రాజారాం గుర్తొచ్చాడు గనక కన్నీళ్లు తిరిగాయి. లేకపోతే అవికూడా వచ్చేవి

కావేమో. ఎలాంటి జీవితం చివరికి ఎలా మెలి తిరిగిపోయింది : ఆలోచిస్తోంటే భయంకూడా వేస్తోంది.

అందుకే భానుమతి ఆలోచించడం కూడా మానుకోవాలనుకుంది. ఆ రోజు నుంచి ఆమె కిటికీ దగ్గర కూచోడం తగ్గించేసింది. నిద్ర బాగా అలవాటుచేసుకుంది. నిద్రరాక, ఏమీ తోచకపోతే అద్దం ముందు కూచుని అలంకరించుకుంటూ గడిపేయడంకన్న వుత్తమమైన కాలక్షేపం మరోటి కనిపించలేదు.

వారం రోజులు గడిచాయి. ప్రతి రోజూ ఏదో ఒక అద్భుత సంఘటన జరగబోతోందన్న ఆశతోనే ఎదురు చూస్తోంది భానుమతి. ఏ ప్రత్యేకతా లేకుండా యథావిధిగానే ప్రతిరోజూ గడిచిపోతోంది. అదే జీవితం. అదే నిరాశ. అదే ఆశ.

ఇంటికి వుత్తరం రాసిపెట్టుమని మరోసారి యింకెవరినో అడుగుదామనుకుంది. కాని మళ్ళీ అడగలేదు. ఇప్పటికే అరడజను మందికి పైగా చెప్పింది. అడ్రసులు కూడా తీసుకున్నారు. అలాగే రాస్తాం అన్నారు. నమ్మక తప్పనంత తియ్యగా చెప్పారు. వాళ్ళను నమ్మి ఆశలు పెట్టుకుంది. ఇంటి దగ్గరనుంచి ఏ క్షణంలోనైనా ఎవరో ఒకరు వస్తారని ఎదురు చూస్తోంది. కాని ఆశ నిరాశే అయ్యింది. ప్రతిసారీ నమ్మి మోసపోవడం తప్ప ఒరుగుతున్నదేమీ లేదు. అందుకే మరిక ఎవరికీ చెప్పదలచుకోలేదు.

కాని మరో మూడు రోజులు గడిచాక అకస్మాత్తుగా ఓ రాత్రివేళ తలుపులు దబదబమన్నాయి. ఇప్పుడిప్పుడే ఆమెకు నిద్రపడుతోంది. ఆ శబ్దానికి ఆమె తుళ్లిపడి లేచింది. తలుపులు తీసింది.

ఎదురుగా పోలీసు :

అతన్ని చూడగానే ఎంతగా ఆశ్చర్యపోయిందో అంతగానూ

ఆమెకు ప్రాణం లేచాల్సింది. పంజరంలోంచి బయటపడి రెక్కల్ని బయటపా కొట్టుకున్న పక్షిలాగ సంతోషంతో గుండెల మీద వమిట రెపరెపలాడింది.

“బాబ్బాబు, ముందు నన్నిక్కడించి బయటికి చేర్చారంటే మీ మేలు ఎప్పటికీ మర్చిపోలేను. నేను యిక్కడి మనిషిని కాదు. మోసంచేసి యిక్కడికి లాక్కొచ్చి పడేశారు....”

“నీ పేరు భానుమతేనా?” నిదానించి చూసి అడిగాడు పోలీసు.

“అవును, భానుమతే. రైలు దిగి మా బంధువుల గురించి ఎదురు చూస్తోంటే, ఒకాయన నమ్మకంగా మాటలు చెప్పి నేను వెళ్లాల్సిన చోటుకి చేరుస్తానని చివరికి యీ కూపంలోకి లాక్కొచ్చాడు. తప్పించుకు పోదామంటే....”

“అవునవును. ఆ విషయమంతా తెలుసు. ఇంక నీకేం భయం లేదు, నా కూడా రా. ఇంతకీ రోపల ఎవరైనా వున్నారా?” అంటూ గదిలోకి తొంగి చూశాడు పోలీసు.

“ఎవరూ లేరు. వెళ్ళిపోయి చాలా స్నేహితులు ఉన్నారు” అంది ఆమె.

ఆమెను వెంటబెట్టుకుని హాల్లోకి వచ్చాడు పోలీసు. అక్కడ ఎస్. ఐ., మరొక యిద్దరు పోలీసులూ వున్నారు. వాళ్లను చూడగానే దుఃఖం ఆపుకోలేక గొల్లున ఏడ్చేసింది. ఎస్. ఐ. ఆమెను ఊరుకో బెట్టడానికి చాలా ప్రయత్నించాడు గాని, ఆమె దుఃఖానికి అడ్డుకట్ట వేయలేకపోయాడు. మూడు పట్టిల మురలి హెడ్ కాన్ స్టేబులు ఆమెకు ప్రార్థన చెప్పి పదినిమిషాలకు ఎలాగైతే ఊరుకోబెట్టాడు.

“నీకేం భయం లేదు. పొద్దున్నే మీ నాన్న వచ్చి నిన్ను తీసుకెళ్లిపోతాడు. ఇప్పుడాయన ఊళ్లోనే వున్నాడు. ఆయన పోలీసు కంస్లే యింట్ యిస్తేనే మేం మూడు రోజులబట్టి వెతుకుతున్నాం.

మొన్న అకస్మాత్తుగా చాలా చోట్ల ఊరెడ్ చేశాం గాని కనిపించలేదు నువ్వు. పట్టుబడ్డ వాళ్లకి నీ ఫోటో చూపితే చివరికి యీ యింట్లో వున్నట్టు తెలిసింది. ఒక విధంగా నువ్వు చాలా అదృష్టవంతురాలివి, ఇంత తొందరగా నీ ఆచూకీ తెలుస్తుందనుకోలేదు” అన్నాడు.

రత్నాబాయిని, మరో మగనౌకరునూ అరెస్టుచేసి షేన్లో ఎక్కించారు. భానుమతినికూడా తమతోపాటు తీసుకెళ్లారు. ఆమెను ఆ రాత్రికి పోలీసు కంట్రోల్ రూమ్లో వుంచి మర్నాడు ఉదయాన్నే వాళ్ల నాన్నకు అప్పజెప్పామన్నారు.

ఆ రాత్రి కంట్రోల్ రూమ్లో ఆమె నిద్రపోనేలేదు. ఇన్ని రోజులుగా ఆ పాపకూపంలోంచి బయట పడదామని ఒకటే ఆరాట పడిపోయింది కాని తీరా బయటపడ్డాక నలుగురికీ తన ముఖాన్నెలా చూపించాలా అన్న దిగులు పట్టుకుంది. రానున్న వెలుగుని ఎలా భరించాలో అర్థంకావడంలేదు. వుదయంలోకి తొంగి చూడ్డానికి సిగ్గుగా వుంది. ఏమీ జరగనట్లు అతిమామూలుగా పరిచయస్థుల ముఖాల్లోకి చూడాలంటే సాధ్యమా అనిపిస్తోంది. ఇప్పుడు రాజారాం ముందు తలెత్తి నిల్చోడం ఎలాగ? చిరునవ్వుతో పలకరించడం ఎలాగ?

రాత్రింతా రాజారాం ఆలోచనల్లో ఆమెను చుట్టూముట్టేశాయి. అతనికి యీ సంగతంతా తెలుసుండకపోవచ్చు. అయినా అతనితో వెనకటిలా యిప్పుడు తను మాట్లాడగలదా? ఇప్పుడు కాకపోయినా మరొకప్పుడైనా యీ విషయం అతనికి తెలియకపోదు. అప్పుడు అతని కళ్లతో తను కళ్లు కలపగలదా?

కాని ఆ వుదయం తండ్రితోపాటు రాజారాంను కూడా చూసేసరికి ఆమెకు ఆశ్చర్యంతో పాటు దుఃఖమూ ముంచుకొచ్చింది. మరోసారి ఆమె భోరున ఏడ్చేసింది. ఎంతో కష్టంమీద తండ్రి ఆమెను

ఊరుకోబెట్టాడు. రాజారాం ఏవో పొడిపొడిగా మాట్లాడడం తప్ప ఎక్కువగా మాట్లాడలేకపోయాడు. భానుమతి సూటిగా అతని ముఖంలోకి చూడలేకపోయింది. ఆవిడేకాదు అతను కూడా ఆమె ముఖంలోకి చూడలేకపోయాడు.

మాటల సందర్భంలో తండ్రి చెప్పాడు—

ఆమె రాయించినవృత్తరం అందినవెంటనే బయలుదేరివచ్చాడట. ఓ నాలుగు రోజులు తనంతట తనే ఆమె ఆచూకీ తెలుసుకుందామని ప్రయత్నించాడట గానీ లాభంలేకపోయిందట. చివరికి రాజారాంను కలుసుకుని అతని సలహామీదే పోలీసు కంప్లెయింట్ యిచ్చాడట. మొదట్లో హోటల్లోదిగినా రెండు రోజుల క్రితమే రాజారాం పట్టుబడితే హోటలు కాళీచేసి అతని రూముకి మకాం మార్చేశాడట.

తండ్రి ఆ విషయాలన్నీ చెప్తూ “నాతోపాటు పాపం రాజారాం కూడా చాలా కష్టపడ్డాడమ్మ. నా గురించి రెండోజులు ఆఫీసుకు కూడా సెలవు పెట్టాడు. అతనికి మనం చాలా ఋణపడ్డాం” అన్నాడు.

జాలిగా నవ్వుకుంది భానుమతి. అతని మీద ఏర్పరచుకున్న యీ అభిమానంలో పదో వంతయినా యింతకు ముందు వుండి వుంటే తన బ్రతుకు ఇలా తయారయ్యేదే కాదు - అనుకుంది భానుమతి. చెప్పినా వినిపించుకోకుండా తన పంతమే నెరవేరాలనే తన తండ్రి మొండి పట్టుదలవల్లే తాను ఇల్లోదిలి పెట్టాల్సి వచ్చింది.

ఆ రోజున ఏ మాత్రం తన మాట వినిపించుకోని తన తండ్రి యిప్పుడిలా మాట్లాడుతోంటే జాలిగా నవ్వుకోక చేసేదేం వుందిప్పుడు. చెయ్యడానికేమీ మిగలనప్పుడు యిలాటి నిస్సహాయతలో తనమీద తనకి జాలికాక మరింకేం కలుగుతుంది.

కూతుర్ని తీసుకుని ఆరోజే వెళ్లిపోదాం అనుకున్నాడు తండ్రి.

ఒకరోజు ఆగి వెళ్దాం అంది భానుమతి. పైగా ఆ రోజుకి రిజర్వేషన్ కూడా దొరకలేదు. మర్నాటి కయితే సీట్లున్నాయి. ఒక రోజు ఆగి వెళ్దాం అనుకున్నాడు. అప్పటికి టిక్కెట్లు తీసుకున్నాడు.

రాజారాం రూము మరీ చిన్నదేం కాకపోయినా ముగ్గురు పడుకోవాలంటే కష్టమే. పైన డాబా వుంది కానీ చలికాలం. అక్కడ వున్న నాలుగు పోర్ట్లలోకి వెళ్లడానికి సందులాటి సన్నని వరండా ఒకటి వుంది. రాత్రి పది దాటాక దాంట్లోంచి వచ్చిపోయే వారిక వుండరు. తన పక్క అక్కడ వేసుకుందాం అనుకున్నాడు రాజారాం.

హోటలునించి కేరియరు తెప్పించి భోంచేసేసరికి తొమ్మిదయ్యింది. మరో గంట వరకు పడుకోడానికి వీల్లేదు. అంత వరకూ అలా డాబా మీద పచార్లు చేసివద్దామని పైకి వెళ్లాడు. భానుమతీ, ఆమె తండ్రి పడుకున్నారు. ఆయనకు తొందరగానే నిద్ర పట్టేసింది. ఆమెకు మాత్రం నిద్ర పట్టలేదు. తండ్రి గురక తీసేవరకు వుండి లేచి డాబామీదకు వెళ్లింది.

ఆమె అడుగుల చప్పుడు విని వెనక్కు తిరిగి చూసి గుర్తుపట్టి “ ఏం నిద్ర పట్టడంలేదా ? ” అని అడిగాడు రాజారాం.

“ నిద్రపోలేదు. నీతో ఓ విషయం మాట్లాడుదామని మేలుకుని వుండి ఇలా వచ్చాను ” అంది.

పైన చీకటిగా వుంది. ఆకాశం వెలుగులో అస్పష్టంగా రూపాలు కనిపిస్తున్నాయి. వాళ్ళిద్దరూ పిట్టగోతకు దగ్గరగా వచ్చి నిల్చున్నారు.

“ ఆ రోజు నువ్వు స్టేషనుకు ఎందుకు రాలేదు ? ” అంది భానుమతి.

“ ఏరోజు ? ” అన్నాడు అతను ఆమె వైపు తిరిగి.

“ అదే నేను యీ వూరు వచ్చిన రోజు. ”

“ ఏమో నువ్వు వస్తున్నట్టు నాకేం తెలుసు ? ”

“ ఉత్తరం రాశాను కదా ! ”

“ అందలేదే. అడ్రసు సరిగానే రాశావా ? ”

భానుమతి ఓ నిమిషం ఏమీ మాట్లాడలేకపోయింది. ఆ తర్వాత చాలా నీరసంగా “ ఇంతకు పూర్వం ఎన్ని వుత్తరాలు రాయలేదు. అవన్నీ అంది యిదొక్కటే అందకపోవడం ఏమిటి ! ” అంది. ఓ క్షణం ఆగి మళ్ళీ “ ఉత్తరం అందలేదని ఎంత తేలిగ్గా అబద్ధం మాడుతున్నావ్. నిజంగా నీకు వుత్తరం అందలేదా ? ” అంది.

“ లేదు ” అన్నాడు రాజారాం.

“ చూశావా. ఈ తప్పు నీకు అంబుకోకుండా వుండడానికి ఎంత పెద్ద అబద్ధం ఆడుతున్నావో. నేనూ నమ్మేదాన్నే కాని ఆ వుత్తరం నా కళ్ళ బడింది. ఇందాక నువ్వు కాఫీకో దేనికో బైటికెళ్ళినప్పుడు నీ పుస్తకాల రేక్ చూస్తోంటే అందులో కనిపించింది. ”

రాజారాం సిగరెట్టు తీసి వెలిగించాడు. దమ్ము లాగినప్పుడల్లా అతని ముఖం ఎర్రగా రక్తం పూసుకొన్నట్టు మండుతోంది.

“ నువ్వు కావాలనే ఆ రోజు స్టేషనుకు రావడం మానేశావ్ కదూ ” అంది భానుమతి.

“ అవును. కావాలనే మానేశాను. అయితే యిప్పుడేమంటావ్ ? ” అన్నాడు చాలా అసహజంగా.

భానుమతి దానికి సమాధానం చెప్పకుండా “ రాజారాం ! నాన్న యీ రోజే పూరెళ్ళిపోదామంటే రేపు వెళ్దామని ఆపాను, ఎందుకో తెలుసా వెళ్లేముందు నీతో కొన్ని విషయాలు మాట్లాడుదామని. ఇంతకీ నన్ను రేపు వెళ్ళిపోమంటావా ? వుండమంటావా ? ” అని

ఓదార్చేవారులేక తనకితనే దుఃఖాన్ని దిగమింగుకుని కళ్లు తుడుచుకుంటూ రాజారాం దగ్గరకు వచ్చింది. అతను అక్కడ్నుంచి గబగబా మెట్లు దిగి వెళ్లిపోయాడు.

ఓ నిమిషం తర్వాత ఆమె కూడా కిందకు దిగిపోయింది. అప్పటికే అతను పక్క తీసుకుని వరండాలోకి వెళ్లిపోయాడు.

భానుమతి తలుపులు దగ్గరగా చేరేసుకుంది. ఓ గంట తర్వాత ఆ తలుపుల్నే తీసుకుని బయటికొచ్చింది. మళ్లా లోపలికి వెళ్లేదు.

ఉదయం ముందుగా రాజారాంకే తెలిసింది, - ఆమె వెళ్లిపోయిందని. గదిలో నాచీ పెట్టి వద్దామని వెళ్తే కాళీ పక్క కనిపించింది. చటుక్కున లైటు వేశాడు. ఠేబిలు మీద స్పష్టంగా కనిపించేట్టుగా ఓ వుత్తరం వుంది.

“నాన్నా! నీ కూడా రాలేను. ఓడిపోయాక ఏ ముఖం బెట్టుకుని మళ్లీ ఆ వూళ్లో అడుగుపెట్టగలను! నా గురించి చూడకు. నేను చచ్చిపోవడం లేదు. బ్రతుక్కి దారొకటి వెతుక్కోవాలి కదా. ఎప్పుడైనా నా దగ్గరనుంచి మనియార్డులు వస్తే తిరగ్గొట్టవు కదూ. అమ్మకు నా నమస్కారాలు చెప్పు — భానుమతి.”

రాజారాం గతుక్కుమన్నాడు. తనకీ ఎక్కడైనా వుత్తరం పెట్టేందేమో నని చూశాడు గాని కనిపించలేదు. ఠేబిలు కింద కసికొద్దీ నలిపేసి వుండచుట్టి పారేసిన తన ఫోటో మాత్రం కనిపించింది.

* * *